




# ಗಿಣಿಯ ಜಾಣತನ



**ಮು**ಸ್ಸಂಜೆಯ ಒಂದು ದಿನ, ಆಕಾಶದ ತುಂಬೆಲ್ಲ ಕರೀ ಮೋಡ ಕವಿದಿತ್ತು. ಮಳೆ, ಈಗಲೋ ಆಗಲೋ ಬರುವಂತಿತ್ತು. ಈ ಸಮಯದಲ್ಲಿ ಅದೆಲ್ಲದಲೋ ಹಾರಿ ಬಂದು ಮರದ ಮೇಲೆ ಕುಳಿತ ಗಿಣಿಯೊಂದು ಹಸಿವಿನಿಂದ ಬಳಲಿ, ಚಳಿಯಿಂದ ನಡುಗತೊಡಗಿತು. ತಂಪಾದ ಗಾಳಿ ಬೀಸಿ ಬಂದಾಗ, ಅದು 'ಫುರ್' ಎಂದು ಹಾರಿ ಎದುರಿಗಿದ್ದ ಅಂಗಡಿಯೊಳಕ್ಕೆ ನುಗ್ಗಿ, ಅಲ್ಲಿ ಜೋಡಿಸಿಟ್ಟ ಮೂಟೆಗಳ ಸಂದಿಯೊಳಗೆ ಅವಿತುಕೊಂಡಿತು. ಹಗಲು ಸರಿದು ರಾತ್ರಿಯಾಯಿತು. ಅಂಗಡಿಯ ಬಾಗಿಲೂ ಮುಚ್ಚಿತು. ಒಳಗೆ ಮಾತ್ರ, ಒಂದು ಮಿಣಿ ಮಿಣಿ ದೀಪ ಉರಿಯುತ್ತಿತ್ತು. ಸ್ವಲ್ಪ ಸಮಯದ ಬಳಿಕ ಮೂಟೆಗಳ ಸಂದಿಯಲಿ ಅವಿತ ಆ ಗಿಣಿ ಮೆಲ್ಲಗೆ ಕುಪ್ಪಳಿಸುತ್ತ ಒಂದು ತುದಿಗೆ ಬಂದು, ತನ್ನ ಕತ್ತನ್ನು ಮಾತ್ರ ಆಚೆ ತೂರಿ, ಅತ್ತ ಇತ್ತ ನೋಡಿ, ಅಲ್ಲಿ ಯಾರೂ ಇಲ್ಲದಿರುವುದನ್ನು ಖಚಿತಪಡಿಸಿಕೊಂಡಿತು. ಇನ್ನೇನೆ ತಡ ಅಂದುಕೊಳ್ಳುತ್ತ 'ಫುರ್' ಎಂದು ಹಾರಿ ಬಂದು ನೆಲದ ಮೇಲೆ ಕುಳಿತು ಅಲ್ಲಲ್ಲಿ ಬಿದ್ದ ಕಾಳು - ಕಡಿ ಹೆಕ್ಕಿ ತಿನ್ನತೊಡಗಿತು. ಅಷ್ಟರಲ್ಲಿ ಆ ಅಂಗಡಿಯ

**■ ಅರವಿಂದ ಜಿ. ಜೋಷಿ**  
ಕಲೆ: ಸಂತೋಷ್ ಸಸಿಹತ್ತು

ಮುಂಬಾಗಿಲಿನ ಮೇಲ್ಭಾಗದಲ್ಲಿದ್ದ ಮಾಡಿನ ಮೂಲಕ ಗಡವ ಬೆಕ್ಕೊಂದು ನುಸುಳಿ ಬಂದಿತು. ಒಂಟಿಯಾಗಿ ಕಾಳು ತಿನ್ನುತ್ತಿದ್ದ ಗಿಣಿಯ ಕಂಡು ಅದರ ಬಾಯಿ ತುಂಬ ನೀರೂರಿತು. ಅದು ಮನದಲ್ಲೇ 'ಆಹಾ... ಎಂಥಾ ಮುದ್ದಾದ ಗಿಣಿ, ತನಗೆ ಒಳ್ಳೆಯ ಆಹಾರವೇ ದಕ್ಕಿದೆ ಇದನ್ನು ಬಿಟ್ಟರೆ ನಾ ಕೆಟ್ಟೆ' ಎಂದು ಅಂದುಕೊಳ್ಳುತ್ತಿರುವಾಗ ಆ ಗಿಣಿಯ ಜೊತೆಗೆ ಕಾಳು ತಿನ್ನಲು ಎರಡು ಪುಟ್ಟ ಇಲಿಗಳೂ ಸೇರಿಕೊಂಡವು. ಒಂದು ಕಡೆ ಮುದ್ದಾದ ಗಿಣಿ, ಮತ್ತೊಂದು ಕಡೆ ಪುಟ್ಟ ಇಲಿಗಳು. ಆಹಾ, ಬೆಕ್ಕಿಗಂತೂ ಖುಷಿಯೋ ಖುಷಿ. ಎರಡೂ ತನಗೆ ಪ್ರಿಯವಾದ ಆಹಾರವೆ. ಆದರೆ, ತಾನು ಯಾವುದನ್ನು ಕಬಳಿಸಬೇಕು ಎಂದು ಯೋಚಿಸುತ್ತ ಅದು ತಲೆ ಕೆರೆದುಕೊಳ್ಳಲು ಮುಂದಾದಾಗ ಅಕಸ್ಮಾತ್ತಾಗಿ ಅದರ ಮುಂದಿದ್ದ ಬಲಗಾಲು, ಪಕ್ಕದಲ್ಲಿದ್ದ ಪುಟ್ಟ ಟಿನ್ ಡಬ್ಬಕ್ಕೆ ತಗುಲಿತು. ಮರುಕ್ಷಣವೇ ಆ ಡಬ್ಬ 'ಡಬ್' ಎನ್ನುವ

ಶಬ್ದದೊಂದಿಗೆ ನೆಲಕ್ಕೆ ಬಿದ್ದಿತು. ಈ ಶಬ್ದ ಆಲಿಸಿದ ಇಲಿಗಳ ಕಿವಿ ನಿಮಿರಿ ನಿಂತವು. 'ಓಹೋ ತಮಗೇನೋ ಆಪತ್ತು ಕಾದಿದೆ' ಎಂದರಿತ ಅವು ಸರಸರನೇ ಓಡಿ ಬಿಲ ಸೇರಿಕೊಂಡವು. ಒಂಟಿಯಾದ ಗಿಣಿ ನಾನೇನಪ್ಪಾ ಮಾಡೋದು ಎನ್ನುತ್ತ ತಲೆ ಎತ್ತಿ ನೋಡಿದಾಗ ಅದಕ್ಕೆ ಛಾವಣಿಯ ಕೊಕ್ಕೆಗೆ ನೇತಾಡುತ್ತಿದ್ದ ಮೊಳದಷ್ಟು ಉದ್ದದ ಹಗ್ಗ ಕಂಡಿತು. ತಡಮಾಡದೇ ಅದು ಫುರ್ ಎಂದು ಹಾರಿ ಅದರ ಮೇಲೆ ಕುಳಿತುಕೊಂಡು ಉಯ್ಯಾಲೆ ತರಹ ಜೇಕುತ, ಎದುರಿಗಿದ್ದ ಮಾಡಿನೊಳಗೆ ಕುಳಿತ ಬೆಕ್ಕಿಗೆ ಅಣಕಿಸುವ ರೀತಿ ಜೋರಾಗಿ ಕೂಗತೊಡಗಿತು. ಗಿಣಿಯ ಆಟದಿಂದ ರೋಷಗೊಂಡ ಆ ಗಡವ ಬೆಕ್ಕು ತಾಳು ಬಂದೇ ಎನ್ನುವ ರೀತಿ 'ಛಂ' ಎಂದು ರಭಸದಿಂದ ಹಗ್ಗದತ್ತ ಜಿಗಿದು ಗಿಣಿ ಹಿಡಿಯಲು ಮುಂದಾದಾಗ, ಅದು ಆಯತಪ್ಪಿ ಧೂಪ್ ಎಂದು ನೆಲಕ್ಕೆ ಬಿದ್ದಿತು. ಇದನ್ನೇ ಕಾಯುತ್ತಿದ್ದ ಜಾಣ ಗಿಣಿ, ಬೆಕ್ಕು ನುಸುಳಿ ಬಂದ ಮಾಡಿನ ಮೂಲಕ ಆಚೆ ಹಾರಿಹೋಗಿ ತನ್ನ ಪ್ರಾಣ ಉಳಿಸಿಕೊಂಡಿತು. ಇತ್ತ ತಾನು ಆಸೆ ಪಟ್ಟ ಯಾವ ಆಹಾರವೂ ದಕ್ಕಲಿಲ್ಲ ಎಂದು ದುಃಖಿಸುತ್ತ ಆ ಗಡವ ಬೆಕ್ಕು ಬಾಲ ಮುದುರಿಕೊಂಡು ಮೂಲೆ ಸೇರಿತು. ■